



SAF 2025

Festivalda Azərbaycanla birgə ümumilikdə 22 ölkə təmsil olunacaq

Elm və Təhsil Nazirliyinin dəstəyi və “STEAM Azərbaycan” layihəsinin təşkilatçılığı ilə 17-19 noyabr tarixlərində Bakı Ekspo Mərkəzində Beynəlxalq STEAM Azərbaycan Festivalı (SAF 2025) keçiriləcək.

Hazırda festivalın hazırlıq prosesi yekun mərhələsindədir. Yarışlarda iştirak edəcək komandalar final mərhələsinə hazırlıqlarını davam etdirir və layihələrini sınaqdan keçirirlər.

Bu il artıq 5-ci dəfə təşkil olunan STEAM Azərbaycan Festivalı çərçivəsində 16 əsas və 2 alt kateqoriya üzrə yarışlar baş tutacaq.

Ümumilikdə SAF 2025-də iştirak üçün 5000-dən çox namizəd qeydiyyatdan keçib. Final mərhələsinə isə 1415 iştirakçı vəsiqə qazanıb. Onların 212 nəfəri 19 xarici ölkəni təmsil

edir. Beləliklə, münisiflər və beynəlxalq iştirakçılar da daxil olmaqla, festivalda Azərbaycanla birgə ümumilikdə 22 ölkə təmsil olunacaq.

Festivalın əsas məqsədi STEAM əsaslı tədrisin təşviqi, təhsilalanlar arasında XXI əsr bacarıqlarının inkişaf etdirilməsi, yaradıcı gənclərin üzə çıxarılması, eləcə də innovativ layihə və həllərin hazırlanmasının dəstəklənməsidir.

Qeyd edək ki, STEAM — beş əsas sahənin birgə və inteqrasiya olunmuş şəkildə tədrisini əhatə edən modeldir. Bu yanaşma elm (Science), texnologiya (Technology), mühəndislik (Engineering), incəsənət (Art) və riyaziyyatın (Math) birgə öyrədilməsi ideyası üzərində qurulub.

“Yarış, öyrən, əylən”



STEAM Azərbaycan Festivalı Azərbaycanın elm və təhsil sahəsində beynəlxalq imicinin güclənməsinə, gənclərin global təcrübəyə çıxışına və yeni biliklərin mənimsənilməsinə xidmət edir. Festival həm də ölkəmizin texnologiya və innovasiya mərkəzinə çevrilməsi istiqamətində atılan mühüm addımlardan biridir. O, həm gənclərdə XXI əsr bacarıqlarının inkişafına, həm də ölkədə STEAM ekosisteminin möhkəmlənməsinə töhfə verir.

SAF indiyədək dörd dəfə keçirilib və 2025-ci ildə beşinci dəfə təşkil olunacaq. Bu illər ərzində festivalda minlərlə məktəb və universitet komandası iştirak edib. Əsas nailiyyətlərdən biri ölkə üzrə STEAM hərəkatının sürətlə genişlənməsi, beynəlxalq əməkdaşlıq şəbəkəsinin qurulması və Azərbaycan gənclərinin dünya miqyasında texnologiya yarışlarında uğurla çıxış etməsi olub.

Beynəlxalq SAF 2025-in mövzusu “Beş il innovasiya, gələcəyə birgə addım” olaraq müəyyən edilib. Bu mövzu festivalın beşillik yubileyini simvolizə etməklə yanaşı, gələcəyə yönəlmiş texnologiyaların inkişafını vurğulayır. Bundan başqa Festivalın devizi yenə də olduğu kimi qalır: “Yarış, Öyrən, Əylən!”.

Festival müxtəlif ölkələrdən olan şagirdləri, müəllimləri, ekspertləri və alimləri bir araya gətirərək mədəniyyətlərarası dialoq və əməkdaşlıq mühiti yaradır. Burada iştirakçılar yalnız texnologiya üzrə deyil, həm də öz mədəniyyətlərini paylaşmaqla qarşılıqlı anlaşıma və hörməti gücləndirirlər. Beynəlxalq tə-

rəfdaşlıq layihələri, ortaq komandalar və global şəbəkələşmə bu əməkdaşlığın əsas mexanizmlərindəndir.

Beynəlxalq STEAM Azərbaycan Festivalı illərdir ki, həm ölkə daxilində, həm də beynəlxalq miqyasda gənclərin elmi-texniki yaradıcılığını dəstəkləyən, onların komandada işləmə, problem həll etmə və yenilikçi düşüncə bacarıqlarının inkişaf etdirən mühüm bir festivaldır. Bu il də festivalın həm miqyası, həm də əhatə dairəsi genişlənərək iştirakçılara daha çox imkan təqdim edəcək.

Gələcəkdə SAF-ın coğrafiyasının daha da genişlənməsi, daha çox ölkədən iştirakçıların cəlb olunması və yeni yarış kateqoriyalarının əlavə edilməsi nəzərdə tutulur. Planlara həmçinin regionlarda seçmə mərhələlərinin keçirilməsi, onlayn iştirak imkanlarının artırılması və beynəlxalq tərəfdaşlarla daha geniş miqyaslı ortaq layihələrin həyata keçirilməsi daxildir. Uzunmüddətli perspektivdə SAF-ın regionun ən böyük elm və texnologiya platformasına çevrilməsi hədəflənir.

Tünzalə QULİYEVA